

പതിനാലാം കേരള നിയമസഭ (പത്തൊൻപതാം സമ്മേളനം)

നക്ഷത്രചിഹ്നമിടാത്ത ചോദ്യം നമ്പർ:1254

05.03.2020-ൽ മറുപടിയ്ക്ക്

പുനർഗേഹം പുനരധിവാസ പദ്ധതി

ചോദ്യം

ശ്രീ.കെ.ജെ. മാക്സി

മറുപടി

ശ്രീമതി. ജെ. മേഴ്സി കട്ടിത്തമ്പുര


(മത്സ്യബന്ധനവും ഹാർബർ എഞ്ചിനീയറിംഗും
കുടുംബശ്രീ വ്യവസായവും വകുപ്പ് മന്ത്രി):

എ) മത്സ്യത്തൊഴിലാളികളുടെയും കുടുംബങ്ങളുടെയും ക്ഷേമത്തിനും സുരക്ഷയ്ക്കും മത്സ്യബന്ധനമേഖലയിലെ തൊഴിലാളി സംരക്ഷണങ്ങൾക്കുമായി സ്വീകരിച്ചു വരുന്ന പ്രധാന പ്രവർത്തനങ്ങൾ എന്തെല്ലാമാണെന്ന് വ്യക്തമാക്കാമോ;

എ) മത്സ്യത്തൊഴിലാളികളുടെയും കുടുംബങ്ങളുടെയും ക്ഷേമത്തിനും സുരക്ഷയ്ക്കും മത്സ്യബന്ധനമേഖലയിലെ തൊഴിലാളി സംരക്ഷണങ്ങൾക്കുമായി സ്വീകരിച്ചു വരുന്ന പ്രധാന പ്രവർത്തനങ്ങൾ അനുബന്ധമായി ചേർത്തിരിക്കുന്നു.

ബി) മത്സ്യത്തൊഴിലാളികൾക്കായുള്ള പുനർഗേഹം പുനരധിവാസ പദ്ധതിയുടെ വിശദാംശം വ്യക്തമാക്കാമോ; ഈ സർക്കാർ കാലയളവിൽ പ്രസ്തുത പദ്ധതി വഴി എത്ര കുടുംബാംഗങ്ങൾക്ക് സഹായം ലഭിച്ചിട്ടുണ്ടെന്ന് വ്യക്തമാക്കാമോ?

ബി) തീരപ്രദേശത്ത് വേലിയേറ്റ രേഖയിൽ നിന്നും 50 മീറ്ററിനുള്ളിൽ താമസിക്കുന്ന കുടുംബങ്ങളെ സുരക്ഷിതമേഖലയിലേക്ക് പുനരധിവാസപ്പിക്കുന്നതിനായി 2450 കോടി രൂപയുടെ പുനർഗേഹം പദ്ധതിയ്ക്ക് ഭരണാനുമതി നൽകിയിട്ടുണ്ട്. പദ്ധതിയ്ക്കായി 1398 കോടി രൂപ ബഹു. മുഖ്യമന്ത്രിയുടെ ദുരിതാശ്വാസനിധിയിൽ നിന്നും ബാക്കി 1052 കോടി രൂപ ഫിഷറീസ് വകുപ്പിന്റെ ബജറ്റ് വിഹിതത്തിൽ നിന്നുമാണ് കണ്ടെത്തുന്നത്. 2019-20 മുതൽ 2021-22 വരെയുള്ള 3 വർഷ കാലയളവിൽ പദ്ധതി പൂർത്തീകരിക്കാനാണ് ഉദ്ദേശിച്ചിട്ടുള്ളത്. പദ്ധതി നിർവ്വഹണത്തിനായി മാർഗ്ഗനിർദ്ദേശങ്ങൾ പുറപ്പെടുവിച്ച് പദ്ധതിയുടെ പ്രാരംഭ പ്രവർത്തനങ്ങൾ ആരംഭിച്ചിട്ടുണ്ട്. ആദ്യഘട്ടത്തിൽ മാറി താമസിക്കാൻ സന്നദ്ധരായ 8487 കുടുംബങ്ങളെ പുനരധിവാസപ്പിക്കാനാണ് ഉദ്ദേശിക്കുന്നത്. നിലവിൽ ജില്ലകളിൽ മാറി താമസിക്കാൻ സന്നദ്ധരായ 8911 പേരുടെ പട്ടിക ബന്ധപ്പെട്ട ജില്ലാ കളക്ടർമാർ ചെയർമാനായ ജില്ലാതല അപ്രൂവൽ കമ്മിറ്റി അംഗീകരിച്ചു. 323 പേർ സ്ഥലം കണ്ടെത്തി രജിസ്റ്റർ ചെയ്യുന്നതിനുള്ള നടപടികൾ സ്വീകരിച്ചു വരുന്നു. 323 പേർക്ക് ധനസഹായം നൽകുന്നതിനുള്ള നടപടികൾ സ്വീകരിച്ചു വരുന്നു.



സെക്ഷൻ ഓഫീസർ

അനുബന്ധം

മത്സ്യത്തൊഴിലാളികളുടെയും കുടുംബങ്ങളുടെയും ക്ഷേമത്തിനും സുരക്ഷയ്ക്കും മത്സ്യബന്ധന മേഖലയിലെ തൊഴിലാളി സംരക്ഷണങ്ങൾക്കുമായി സ്വീകരിച്ചുവരുന്ന പ്രധാന പ്രവർത്തനങ്ങൾ ചുവടെ ചേർക്കുന്നു.

I. ഫിഷറീസ് വകുപ്പ് മുഖേന നടപ്പിലാക്കുന്ന പദ്ധതികൾ

1. സമ്പാദ്യ സമാശ്വാസ പദ്ധതി.
2. തീരപ്രദേശത്ത് 50 മീറ്ററിനുള്ളിൽ താമസിക്കുന്നവരുടെ പുനരധിവാസ പദ്ധതികൾ.
3. വിദ്യാഭ്യാസ സഹായ പദ്ധതികൾ.
4. മത്സ്യബന്ധനയാനങ്ങൾക്കും എഞ്ചിനുകൾക്കും ഇൻഷുറൻസ് പദ്ധതി
5. സുരക്ഷിത മത്സ്യബന്ധനം ഉറപ്പാക്കുന്ന കടൽ സുരക്ഷാ പദ്ധതി.
6. ഓഖി പുനരധിവാസ പദ്ധതികൾ.
7. മത്സ്യത്തൊഴിലാളി /അനുബന്ധത്തൊഴിലാളി ഗ്രൂപ്പ് ആക്ടിവിൻ്റ് ഇൻഷുറൻസ് പദ്ധതി.

പരമ്പരാഗത മത്സ്യത്തൊഴിലാളി കുടുംബങ്ങളിലെ യുവാക്കളിൽ നിന്നും (ഓഖിയിൽ മരണപ്പെട്ടവരുടെ ആശ്രിതർക്ക് മുൻഗണന) 200 പേരെ കോസ്റ്റൽ പോലീസിൽ കോസ്റ്റൽ വാർഡൻമാരായി നിയമനം നൽകി. കേന്ദ്ര സർക്കാരിൻ്റെ ബുറൈവലുഷൻ പദ്ധതിയിൽ ഉൾപ്പെടുത്തി കേന്ദ്ര സംസ്ഥാന സർക്കാരുകളുടെ ധന സഹായത്തോടെ 200 FRP ബോട്ടുകൾ പരമ്പരാഗത മത്സ്യത്തൊഴിലാളികൾക്ക് നൽകുന്നതിനുള്ള പദ്ധതികൾ നടപ്പിലാക്കി വരുന്നു. ഘട്ടംഘട്ടമായി മറൈൻ , പ്ലൈവുഡ്, തടിവള്ളങ്ങളിൽ നിന്നും കൂടുതൽ ബലവത്തായ FRP ബോട്ടുകളിലേയ്ക്ക് പരമ്പരാഗത മത്സ്യത്തൊഴിലാളികളെ പരിവർത്തനം ചെയ്യുകയെന്നതാണ് ഉദ്ദേശിക്കുന്നത്. 40% സബ്സിഡിയും 60% ഗുണഭോക്തൃവിഹിതവുമായാണ് പദ്ധതി നടപ്പിലാക്കുന്നത്. ഓഖി ദുരന്തത്തിൽപ്പെട്ട് പൂർണ്ണമായും നഷ്ടപ്പെട്ട മത്സ്യബന്ധന യാനങ്ങളിലെ തൊഴിലാളികളെ പുനരധിവാസിപ്പിക്കുന്നതിനായി 120 FRP മത്സ്യബന്ധന യൂണിറ്റുകൾ സൗജന്യമായി വിതരണം ചെയ്യുന്ന പദ്ധതിയും നടപ്പിലാക്കി വരുന്നു. ഓഖി ദുരന്തത്തിൻ്റെ പശ്ചാത്തലത്തിൽ മത്സ്യത്തൊഴിലാളികളുടെ സുരക്ഷ ഉറപ്പാക്കുന്നതിന് പരമ്പരാഗത മത്സ്യത്തൊഴിലാളികൾക്ക് 40000 ലൈഫ് ജാക്കറ്റുകൾ വിതരണം ചെയ്തു കഴിഞ്ഞു. കാലാവസ്ഥാ മുന്നറിയിപ്പുകൾ മത്സ്യത്തൊഴിലാളികൾക്ക് കൈമാറുന്നതിന് ISRO സഹായത്തോടെ തയ്യാറാക്കിയിട്ടുള്ള നാവിക് ഉപകരണങ്ങൾ വിതരണം ചെയ്യുന്നതിനുള്ള പദ്ധതിയും നടപ്പിലാക്കി വരുന്നു. പരമ്പരാഗത മത്സ്യത്തൊഴിലാളികൾക്കാണ് ഇതിൽ മുൻഗണന നൽകിയിട്ടുള്ളത്. കൂടാതെ ആഴക്കടലിൽ മത്സ്യബന്ധനം നടത്തുന്ന മത്സ്യബന്ധന യാനങ്ങൾക്ക് 1000 സാറ്റലൈറ്റ് ഫോണുകൾ വിതരണം ചെയ്യുന്നതിന് ഭരണാനുമതിയും ഫണ്ടും നൽകിയിട്ടുണ്ട്. അതിൽ 500 എണ്ണം പരമ്പരാഗത യാനങ്ങൾക്കാണ്. പരമ്പരാഗത യാനങ്ങൾക്ക് ഈ പദ്ധതിയിൽ 90% സബ്സിഡിയാണ് നൽകിയിട്ടുള്ളത്. പദ്ധതി നടപ്പിലാക്കി വരുന്നു. പരിഷ്കരിച്ച KMFR ആക്ട് പ്രകാരം സംസ്ഥാനം, ജില്ല, വില്ലേജ് തല ഫിഷറീസ് മാനേജ്മെൻ്റ് കൗൺസിലുകൾ രൂപീകൃതമായിട്ടുണ്ട്. മത്സ്യ സമ്പത്ത് സംരക്ഷിച്ച് ഉപയോഗപ്പെടുത്തൽ, തീരദേശ സംരക്ഷണം, മത്സ്യമേഖലയുടെ സർവ്വതോന്മുഖമായ പുരോഗതി എന്നിവയിൽ മത്സ്യത്തൊഴിലാളികളുടെ കൂടി പങ്കാളിത്തം എന്നതാണ് FMC - കൾ കൊണ്ട് ഉദ്ദേശിക്കുന്നത്. കടൽ സുരക്ഷയ്ക്കും കടലിൽ അപകടത്തിൽപ്പെടുന്നവരുടെ രക്ഷയ്ക്കും വേണ്ടി കടൽ സുരക്ഷാ സ്റ്റാഡുകൾ രൂപീകരിക്കുന്ന പദ്ധതിയും നടപ്പിലാക്കി വരുന്നു. സംസ്ഥാനത്തിലെ 9 മറൈൻ ജില്ലകളിലായി 900 മത്സ്യത്തൊഴിലാളികളെ കടൽ സുരക്ഷാ സ്റ്റാഡിൻ്റെ രൂപീകരണത്തിനായി തെരഞ്ഞെടുത്ത് അവർക്ക് ഗോവയിലെ കേന്ദ്ര സർക്കാർ സ്ഥാപനമായ നാഷണൽ ഇൻസ്റ്റിറ്റ്യൂട്ട് ഓഫ് വാട്ടർ സ്പോർ്സിൽ ദുരന്ത നിവാരണ

പ്രവർത്തനങ്ങളിലും, പവർബോട്ട് പ്രവർത്തിപ്പിക്കുന്നതിനും, കടൽ രക്ഷാ പ്രവർത്തനങ്ങളിലും വിദഗ്ദ്ധ പരിശീലനം നൽകിവരുന്നു. ഇതിനകം 504 പേർക്ക് പരിശീലനം പൂർത്തിയാക്കിക്കഴിഞ്ഞു. പരമ്പരാഗത മത്സ്യത്തൊഴിലാളികളുടെ സംരക്ഷണാർത്ഥം തിരുവനന്തപുരം ജില്ലയിലെ കൊല്ലങ്കോട് മുതൽ പരവൂർ പൊഴിക്കര വരെ 30 മീറ്റർ ആഴം വരെയും, പരവൂർ പൊഴിക്കര മുതൽ കാസർഗോഡ് ജില്ലയിലെ മഞ്ചേശ്വരം വരെ 20 മീറ്റർ ആഴം വരെയും മെക്കനൈസ്ഡ് ഫിഷിംഗ് നിരോധിച്ചിട്ടുണ്ട്.

ഓഖിയിൽ മരണപ്പെടുകയോ കാണാതാവുകയോ ചെയ്ത മത്സ്യത്തൊഴിലാളികളുടെ ഭാര്യമാരിൽ 40 വയസ്സിൽ താഴെയുള്ളതും പത്തിൽ താഴെ വിദ്യാഭ്യാസം ഉള്ളവരുമായ 42 പേർക്ക് മുട്ടത്തറ നെറ്റ് ഫാക്ടറിയിൽ ജോലി നൽകി. 40 വയസ്സിൽ താഴെയുള്ള പത്താം തരത്തിൽ കൂടുതൽ വിദ്യാഭ്യാസ യോഗ്യതയുള്ള 12 പേർക്ക് ആരോഗ്യ വകുപ്പിൽ ജോലി നൽകുന്നത് പരിഗണനയിലാണ്. കൂടാതെ ലിസ്റ്റിൽ ബാക്കിയുള്ളവർക്ക് വിഴിഞ്ഞത്ത് ആരംഭിക്കുന്ന മത്സ്യ സംസ്കരണ യൂണിറ്റിൽ തൊഴിൽ നൽകുന്നതിനാണുദ്ദേശിക്കുന്നത്.

ഓഖിയിൽ മരിച്ചതും കാണാതായതുമായ മത്സ്യത്തൊഴിലാളികളുടെ വായ്പ എഴുതിതള്ളുന്നതു സംബന്ധിച്ച് മാർഗ്ഗ നിർദ്ദേശങ്ങൾ പുറപ്പെടുവിച്ച് സർക്കാർ ഉത്തരവായിട്ടുണ്ട്. ടി ഉത്തരവു പ്രകാരം ബാങ്കുമായി ചേർന്നുള്ള തുടർനടപടികൾ സ്വീകരിക്കുന്നത് ആസൂത്രണ സാമ്പത്തിക കാര്യ വകുപ്പാണ്. ഇത് സംബന്ധിച്ച് ജില്ലാതല മേൽ നോട്ടം അതാത് ജില്ലയിലെ ദുരന്ത നിവാരണ വകുപ്പിന്റെ ചുമതലയുള്ള ഡെപ്യൂട്ടി കളക്ടർ / അഡീഷണൽ ജില്ലാ മജിസ്ട്രേറ്റിനാണ്. ഓഖിയിൽ മരിച്ചതും കാണാതായതുമായ മത്സ്യത്തൊഴിലാളി കുടുംബങ്ങൾ ബാങ്കുകളുമായും ജില്ലാ ഭരണ കൂടവുമായി ബന്ധപ്പെടുന്നതിനുള്ള അറിയിപ്പ് നൽകുന്നതിന് ബന്ധപ്പെട്ട ജില്ലാ ഓഫീസർക്ക് നിർദ്ദേശം നൽകിയിട്ടുണ്ട്.

ഓഖിയിൽ പൂർണ്ണമായും വീട് നഷ്ടപ്പെട്ട 72 മത്സ്യത്തൊഴിലാളികൾക്ക് സ്ഥലവും വീടും നൽകുന്നതിന് 7.41 കോടി രൂപ അനുവദിക്കുകയും അതിൽ മാറി താമസിക്കാൻ സന്നദ്ധരായ 24 പേരിൽ 22 പേർ സ്ഥലം രജിസ്റ്റർ ചെയ്തു 15 പേർ ഭവന നിർമ്മാണം പൂർത്തീകരിച്ചിട്ടുണ്ട്. കൂടാതെ തിരുവനന്തപുരം ജില്ലയിൽ ഓഖിയിൽ മരണപ്പെട്ട/ കാണാതായ മത്സ്യത്തൊഴിലാളികളുടെ ആശ്രിതരിൽ 32 പേർക്ക് സ്ഥലം വാങ്ങി വീട് വെയ്ക്കുന്നതിന് 10 ലക്ഷം രൂപ വീതവും 6 പേർക്ക് ഭവന നിർമ്മാണത്തിന് 4 ലക്ഷം രൂപ വീതവും ധനസഹായം നൽകുന്നതിന് 3.44 കോടി രൂപ ചെലവഴിക്കുന്നതിന് അനുമതി നൽകിയിട്ടുണ്ട്. ഇതിൽ 20 പേർ സ്ഥലം രജിസ്റ്റർ ചെയ്യുകയും 3 പേർ ഭവനനിർമ്മാണം ആരംഭിക്കുകയും ചെയ്തിട്ടുണ്ട്.

II. അനുബന്ധ ഏജൻസികൾ മുഖേന നടപ്പിലാക്കുന്ന പദ്ധതികൾ

എ. കേരള സംസ്ഥാന തീരദേശ വികസന കോർപ്പറേഷൻ മുഖേന നടപ്പിലാക്കുന്ന പദ്ധതികൾ

കേരള സംസ്ഥാന തീരദേശ വികസന കോർപ്പറേഷൻ മുഖേന മത്സ്യമേഖലയിൽ കൂടുതലായും പൊതു അടിസ്ഥാന സൗകര്യ വികസന പദ്ധതികളായ തീരസംരക്ഷണം, ഹാർബർ നിർമ്മാണം, വിദ്യാഭ്യാസ ആരോഗ്യ അടിസ്ഥാന സൗകര്യ വികസനങ്ങൾ, കുടിവെള്ള വിതരണം, വൈദ്യുതീകരണം, മത്സ്യമാർക്കറ്റുകൾ, ഫിഷ് ലാൻറിംഗ് സെൻററുകൾ, നെറ്റ് മെൻറിംഗ് യാർഡുകൾ, റോഡ് നിർമ്മാണം, ഡ്രെയിനേജ് നിർമ്മാണം, പൊതു ടോയ്ലറ്റുകൾ, ലൈബ്രറികൾ, അംഗൻവാടികൾ, ഫിഷ് ഫാം വികസനം എന്നിവയാണ് നടപ്പിലാക്കി വരുന്നത്.

ബി. മത്സ്യഫെഡ് മുഖേന നടപ്പിലാക്കുന്ന സാമൂഹിക സുരക്ഷാ പദ്ധതികൾ

1. ഇൻഷുറൻസ് പദ്ധതി

മത്സ്യഫെഡിൽ അഫിലിയേറ്റ് ചെയ്തിട്ടുള്ള പ്രാഥമിക മത്സ്യത്തൊഴിലാളി സഹകരണ സംഘങ്ങളിലെ അംഗങ്ങൾക്ക് അപകടമരണം സംഭവിച്ചാൽ അവരുടെ ആശ്രിതർക്ക് ആനുകൂല്യം ലഭിക്കത്തക്ക രീതിയിൽ ഇൻഷുറൻസ് കമ്പനികളുമായി സഹകരിച്ച് മത്സ്യഫെഡ് വ്യക്തിഗത ഗ്രൂപ്പ് അപകട ഇൻഷുറൻസ് പദ്ധതി നടപ്പിലാക്കി വരുന്നു. നിർദ്ദിഷ്ട പ്രീമിയം തുക അടച്ച് ഈ പദ്ധതിയിൽ അംഗങ്ങളാകുന്ന മത്സ്യത്തൊഴിലാളികൾക്ക് മാത്രമേ ഈ ആനുകൂല്യത്തിന് അർഹതയുള്ളൂ.

2018-19 വർഷത്തിൽ മത്സ്യഫെഡ് നടപ്പിലാക്കിയ മത്സ്യത്തൊഴിലാളി ഗ്രൂപ്പ് അപകട ഇൻഷുറൻസ് പദ്ധതി പരിരക്ഷ 5 ലക്ഷം രൂപയിൽ നിന്ന് ഉയർത്തി 10 ലക്ഷം രൂപയാക്കി വർദ്ധിപ്പിച്ചിട്ടുണ്ട്. നിലവിലുള്ള ഇൻഷുറൻസ് പദ്ധതി പ്രകാരം അപകട മരണത്തിന് 10 ലക്ഷം രൂപയും (ആകെ പത്ത് ലക്ഷം രൂപ), മരണാനന്തര ചടങ്ങുകൾക്കായി 2500/-രൂപയും (ആകെ രണ്ടായിരത്തി അഞ്ഞൂറു രൂപ), മരിച്ച മത്സ്യത്തൊഴിലാളിയുടെ മക്കൾക്ക് വിദ്യാഭ്യാസ ധനസഹായമായി പരമാവധി 10000/-രൂപ (ആകെ പതിനായിരം രൂപ) (ഒരാളിന് അയ്യായിരം രൂപവീതം) വ്യവസ്ഥകൾക്ക് വിധേയമായി നൽകി വരുന്നു. ടി പദ്ധതിയിൽ അംഗമായിട്ടുള്ളവർക്ക് അപകടത്തിൽ അംഗവൈകല്യം സംഭവിച്ചാൽ അതിന്റെ തോതനുസരിച്ച് ഇൻഷുറൻസ് പരിരക്ഷ ലഭിക്കുന്നതാണ്.

2. എൻ.സി.ഡി.സി ധനസഹായത്തോടു കൂടിയുള്ള സംയോജിത മത്സ്യവികസന പദ്ധതി
3. എൻ.ബി.സി.എഫ്.ഡി.സി/എൻ.എം.ഡി.എഫ്.സി എന്നീ ദേശീയ ധനകാര്യ സ്ഥാപനങ്ങളുടെ ധനസഹായത്തോടു കൂടിയുള്ള പദ്ധതികൾ
 - ട്രോ വായ്പകൾ
 - മൈക്രോഫിനാൻസ് വായ്പ
4. ലോൺ ഡിസ്കസ് റിലീഫ് സ്കീം
5. വലകൾക്കുള്ള സബ്സിഡി പദ്ധതി
6. മത്സ്യഫെഡ് ഉപകരണ സുരക്ഷാ പദ്ധതി
7. നാടൻ വള്ളങ്ങളുടെ നവീകരണം
8. മത്സ്യഫെഡ് മത്സ്യത്തൊഴിലാളി ക്ഷേമനിധി പദ്ധതി
9. മത്സ്യത്തൊഴിലാളികൾക്ക് ഉത്പാദന ബോണസ്
10. മത്സ്യത്തൊഴിലാളി വനിതകൾക്ക് മത്സ്യഫെഡ് മത്സ്യവിപണനത്തിന് പലിശ രഹിത വായ്പാ പദ്ധതി:

മത്സ്യത്തൊഴിലാളി വിഭാഗങ്ങളിൽപ്പെടുന്ന മത്സ്യ വിപണനത്തിലേർപ്പെട്ടിരിക്കുന്ന വനിതകൾക്ക് പലിശ രഹിത വായ്പ വിവിധ ഘട്ടങ്ങളിലായി വിതരണം ചെയ്തു വരുന്നു. ആദ്യവായ്പ 10,000/- രൂപ ഒരു വർഷകാലാവധിയിൽ തിരിച്ചടയ്ക്കുന്ന ഗുണഭോക്താക്കൾക്ക് യഥാക്രമം 20,000/- രൂപ വീതം മത്സ്യത്തൊഴിലാളി വനിതകൾക്ക് മത്സ്യകച്ചവടത്തിനു നൽകുന്നു. പലിശ രഹിത വായ്പ വിതരണത്തിനാവശ്യമായ വായ്പ തുക മത്സ്യഫെഡ് എൻ.ബി.സി.എഫ്.ഡി.സി, എൻ.എം.ഡി.എഫ്.സി എന്നീ സ്ഥാപനങ്ങളിൽ നിന്നും വായ്പയായി ലഭ്യമാകുന്നു. വായ്പയുടെ പലിശ തുക, പദ്ധതി നടത്തിപ്പിനാവശ്യമായ തുക എന്നിവ സംസ്ഥാന സർക്കാർ മത്സ്യഫെഡിന് അനുവദിച്ചു പ്രാഥമിക മത്സ്യത്തൊഴിലാളി സംഘങ്ങൾ വഴിയാണ് ഈ പദ്ധതി നടപ്പിലാക്കുന്നത്.

സി. സാഫ് നടപ്പിലാക്കുന്ന സാമൂഹിക സുരക്ഷാ പദ്ധതി

മത്സ്യത്തൊഴിലാളി സ്ത്രീകളുടെ സമഗ്ര വികസനത്തിനും ശാക്തീകരണത്തിനും വേണ്ടി ഫിഷറീസ് വകുപ്പിന് കീഴിൽ രൂപീകരിച്ച ഏജൻസിയാണ് സൊസൈറ്റി ഫോർ അസിസ്റ്റന്റ് ടു ഫിഷർവിമൻ (സാഫ്). സാഫിന്റെ പദ്ധതികൾക്കായി 2018-19 വർഷത്തിൽ 17.60 കോടി രൂപ വകയിരുത്തിയിട്ടുണ്ട്. 2018-19 വർഷത്തിൽ സംസ്ഥാനത്തെ 1000 മത്സ്യത്തൊഴിലാളി വനിതകൾക്ക് സൂക്ഷ്മ തൊഴിൽ സംരംഭങ്ങൾ ആരംഭിക്കുവാൻ സാഫ് ധനസഹായം നൽകുന്നു. ഇതിനായി 750 ലക്ഷം രൂപ വകയിരുത്തിയിട്ടുണ്ട്. 2 മുതൽ 4 പേരടങ്ങുന്ന ഒരു ഗ്രൂപ്പിന് പരമാവധി 3,00,000/- രൂപ വരെ (75,000/- രൂപ / മത്സ്യത്തൊഴിലാളി വനിത) തിരിച്ചടയ്ക്കാത്ത ഗ്രാൻറായി നൽകുന്നു. കൂടാതെ സാഫ് മുഖേന തീരമെന്ത്രി പദ്ധതിയിലൂടെ മത്സ്യത്തൊഴിലാളി സംരംഭങ്ങൾ നല്ല രീതിയിൽ മുന്നോട്ട് കൊണ്ടു പോകുന്നതിന് ആവശ്യമായ പരിശീലന പരിപാടികൾ (അച്ചീവ്മെൻറ് മോട്ടിവേഷൻ ട്രെയിനിംഗ്, മാനേജ്മെന്റ് ട്രെയിനിംഗ്, സ്കീൽ ട്രെയിനിംഗ്, ബുക്ക് കീപ്പിംഗ് & അക്കൗണ്ടിംഗ് ട്രെയിനിംഗ്), സംരംഭങ്ങളുടെ സുസ്ഥിരത ഉറപ്പാക്കുന്നതിന് പലിശരഹിത വായ്പാപദ്ധതി, ഉചിതമായ പ്രവർത്തനത്തിലേക്ക് മാറ്റുന്നതിനുള്ള ധനസഹായം സൗജന്യ മെഡിക്കൽ ക്യാമ്പ്, സാങ്കേതിക വിദ്യാനവീകരണം തുടങ്ങിയ ഘടകങ്ങൾ നടപ്പിലാക്കി വരുന്നു. മത്സ്യത്തൊഴിലാളി വനിതകൾക്ക് തൊഴിലും വരുമാനവും ഉറപ്പാക്കുന്നതിനായി തീരമെന്ത്രി സംരംഭങ്ങളിലെ 145 ഗ്രൂപ്പുകളിൽ ഉൽപ്പാദിപ്പിക്കുന്ന 6 ഇനം ഉണക്കമത്സ്യങ്ങൾ തീരമെന്ത്രി ബ്രാൻറിൽ ലഭ്യമാക്കുന്നു. 2019-20 സാമ്പത്തിക വർഷത്തിൽ സാഫ് മുഖേന നടപ്പിലാക്കുന്ന പദ്ധതികൾക്കായി 7.15 കോടി രൂപ വകയിരുത്തിയിട്ടുണ്ട്.

2019-20 സാമ്പത്തിക വർഷത്തിൽ 3-R Package For Ensuring Sustainable Livelihoods of Fisherwomen In Kerala (Rebuilding, Revival, Reforms) എന്ന പദ്ധതി പ്രകാരം കൊല്ലം, ആലപ്പുഴ ജില്ലകളിലായി 200 ജോയിൻറ് ലയബിലിറ്റി ഗ്രൂപ്പുകൾ രൂപീകരിച്ചുകൊണ്ട് മത്സ്യത്തൊഴിലാളി വനിതകളെ കൊള്ളപ്പലിശക്കാരുടെ ചൂഷണത്തിൽ നിന്ന് ഒഴിവാക്കുന്നതിനായി ഉദ്ദേശിച്ചിട്ടുണ്ട്. 1000 മത്സ്യത്തൊഴിലാളി വനിതകളുടെ 200 JLG's ഗ്രൂപ്പുകൾ രൂപീകരിച്ച് പദ്ധതി പ്രവർത്തനം പ്രവർത്തനം പുരോഗമിച്ച് വരുന്നു. അഷ്ടമുടി Phase II പദ്ധതി പ്രകാരം 48 മത്സ്യത്തൊഴിലാളി വനിതകളെ ഉൾക്കൊള്ളിച്ചുകൊണ്ട് 12 തയ്യൽ യൂണിറ്റുകൾ 'consortium' മാതൃകയിൽ കൊല്ലത്ത് ആരംഭിക്കുന്നതിനുള്ള പ്രവർത്തനങ്ങൾ നടന്നു വരുന്നു. 2018-19 വർഷത്തിൽ അഷ്ടമുടി Phase II പദ്ധതിയ്ക്കായി 120 ലക്ഷം രൂപയ്ക്കും 3-R Pilot പദ്ധതിയ്ക്കായി 178 ലക്ഷം രൂപയ്ക്കും ഭരണാനുമതി നൽകിയിട്ടുണ്ട്. മൂല്യ വർദ്ധിത ഉൽപ്പന്നസംരംഭങ്ങളെ പ്രോത്സാഹിപ്പിക്കുന്നതിനായി CIFT മായി ചേർന്ന് 20 Hygienic Refrigerated Mobile Fish Vending Kiosk മത്സ്യത്തൊഴിലാളി വനിതകൾക്ക് നൽകുന്ന പദ്ധതി നിലവിൽ നടപ്പിലാക്കുന്നു. ടി പദ്ധതിയ്ക്കായി 16 ലക്ഷം രൂപയുടെ ഭരണാനുമതി നൽകിയിട്ടുണ്ട്.

ഡി. കേരള മത്സ്യത്തൊഴിലാളി ക്ഷേമനിധി ബോർഡ് മുഖേന നടപ്പിലാക്കുന്ന വിവിധ സാമൂഹിക സുരക്ഷാ പദ്ധതികൾ

1. മത്സ്യത്തൊഴിലാളി പെൻഷൻ

കേരള മത്സ്യത്തൊഴിലാളി ക്ഷേമനിധി ബോർഡിൽ രജിസ്റ്റർ ചെയ്തിട്ടുള്ള 46298 മത്സ്യത്തൊഴിലാളി പെൻഷണർമാർ 9070 വിധവ പെൻഷണർമാർ, 7330 അനുബന്ധത്തൊഴിലാളി പെൻഷണർമാർ എന്നിങ്ങനെ ആകെ 62803 പെൻഷണർമാർക്ക് 2019 സെപ്റ്റംബർ മാസം

വരെയുള്ള പെൻഷൻ വിതരണം ചെയ്തിട്ടുണ്ട്. ക്ഷേമനിധി ബോർഡ് വഴി അനുവദിക്കുന്ന പെൻഷൻ 2019 ഏപ്രിൽ മാസം മുതൽ 1200/- രൂപ ആയി വർദ്ധിപ്പിച്ചിട്ടുണ്ട്.

2. മത്സ്യത്തൊഴിലാളി/അനുബന്ധത്തൊഴിലാളികൾക്കും ഗ്രൂപ്പ് ആക്ടിഡൻറ് ഇൻഷുറൻസ്

കേരള മത്സ്യത്തൊഴിലാളി ക്ഷേമനിധി ബോർഡിൽ രജിസ്റ്റർ ചെയ്തിട്ടുള്ള 2,42,478 മത്സ്യത്തൊഴിലാളികൾക്കും, 85543 അനുബന്ധത്തൊഴിലാളികൾക്കും ഗ്രൂപ്പ് ആക്ടിഡൻറ് ഇൻഷുറൻസ് കവറേജ് 17/12/2019 മുതൽ 16/12/2020 വരെ ലഭ്യമാക്കിയിട്ടുണ്ട്. ഇത് പ്രകാരം മത്സ്യബന്ധനത്തിനിടയിൽ മരണപ്പെടുന്ന മത്സ്യത്തൊഴിലാളികളുടെ ആശ്രിതർക്ക് ചുവടെ പറയും പ്രകാരം ധനസഹായം നൽകുന്നുണ്ട്.

അപകടമരണം	10 ലക്ഷം രൂപ
മത്സ്യബന്ധന വേളയിൽ അപകടംമൂലം കാണാതാകൽ	10 ലക്ഷം രൂപ
സ്ഥിരവും പൂർണ്ണവുമായ അവശത	10 ലക്ഷം രൂപ
സ്ഥിരവും ഭാഗികവുമായ അവശത	5,00,000/- രൂപ
അപകടമരണമടഞ്ഞ മത്സ്യത്തൊഴിലാളികളുടെ കുട്ടികൾക്ക് വിദ്യാഭ്യാസ സഹായം	5000/- രൂപ പ്രകാരം പരമാവധി 10,000/- രൂപ
അപകടംമൂലം 24 മണിക്കൂറിലധികം ആശുപത്രിയിൽ കിടത്തി ചികിത്സിക്കേണ്ടി വരുന്നവർക്ക് ധനസഹായം	25,000/- (പരമാവധി)

1. സംയോജിത PMJJBY/PMSBY/AABY

മത്സ്യത്തൊഴിലാളികൾക്കായി എൽ.ഐ.സി മുഖേന എ.എ.ബി.വൈ എന്ന പദ്ധതി (ആം ആദ്മി ബീമയോജന) കേന്ദ്രപദ്ധതികളായ PMJJBY, PMSBY എന്നീ പദ്ധതികളുമായി സംയോജിപ്പിച്ച് ഇൻഷുറൻസ് പദ്ധതി നടപ്പിലാക്കി വരുന്നു. പ്രസ്തുത പദ്ധതിയുടെ വിശദാംശം താഴെ രേഖപ്പെടുത്തുന്നു.

ക്രമ നം	പദ്ധതികൾ	ധനസഹായത്തുക
1	അപകടം മൂലമുണ്ടാകുന്ന മരണത്തിന്	4,00,000/-
2	അപകടം മൂലമുണ്ടാകുന്ന സ്ഥിരവും പൂർണ്ണവുമായ അവശതയ്ക്ക്	2,00,000/-
3	അപകടം മൂലമുണ്ടാകുന്ന സ്ഥിരവും ഭാഗികവുമായ അവശതയ്ക്ക്	1,00,000/-
4	സാധാരണ മരണത്തിന്	2,00,000/-
5	9,10,11,12 എന്നീ ക്ലാസ്സുകളിൽ പഠിക്കുന്ന മത്സ്യത്തൊഴിലാളികളുടെ മക്കളായ വിദ്യാർത്ഥികൾക്ക് (പരമാവധി രണ്ട് പേർക്ക് പ്രതി വർഷം) സ്കോളർഷിപ്പ്	1200/-

പ്രസ്തുത പദ്ധതി പ്രകാരം 50 വയസ്സ് വരെ പ്രായമുള്ള മത്സ്യത്തൊഴിലാളികൾ മരണപ്പെട്ടാൽ പി.എം.ജെ.ജെബി.വൈ പദ്ധതി പ്രകാരം 2 ലക്ഷം രൂപയും, അപകടംമൂലം മരണപ്പെട്ടാൽ പി.എം.എസ്.ബി.വൈ പദ്ധതി പ്രകാരമുള്ള 2 ലക്ഷം രൂപയും കൂടി മൊത്തം 4 ലക്ഷം രൂപ ലഭിക്കുന്നു. 51 വയസ്സ് മുതൽ 59 വയസ്സ് വരെയുള്ളവർ അപകടം മൂലം മരണപ്പെട്ടാൽ പി.എം.എസ്.ബി.വൈ പദ്ധതി പ്രകാരമുള്ള 2 ലക്ഷം രൂപയും, എ.എ.ബി.വൈ പദ്ധതി പ്രകാരമുള്ള 75,000/ രൂപയും കൂടി മൊത്തം 2.75 ലക്ഷം രൂപ ധനസഹായം ലഭിക്കും.

51 വയസ്സ് മുതൽ 59 വയസ്സ് വരെയുള്ള മത്സ്യത്തൊഴിലാളികൾക്ക് സ്വാഭാവിക മരണം സംഭവിച്ചാൽ എ.എ.ബി.വൈ പദ്ധതി പ്രകാരമുള്ള 30,000/ രൂപയും ധനസഹായമായി നൽകുന്നതാണ്.

4. മത്സ്യബന്ധന സമയത്തോ തൊട്ടുപിന്നാലെയോ അപകടം കൊണ്ടല്ലാതെ ആകസ്മിക കാരണങ്ങളാൽ ഉണ്ടാകുന്ന മരണത്തിന് ആശ്രിതർക്ക് ധനസഹായം

മത്സ്യബന്ധന സമയത്തോ തൊട്ടുപിന്നാലെയോ അപകടം കൊണ്ടല്ലാതെ ആകസ്മിക കാരണങ്ങളാൽ മരിക്കുകയും, ഗ്രൂപ്പ് ഇൻഷുറൻസ് പദ്ധതി പ്രകാരമുള്ള ധനസഹായം ലഭിക്കാൻ അർഹതയില്ലാതാകുകയും ചെയ്യുന്ന മത്സ്യത്തൊഴിലാളികളുടെ ആശ്രിതർക്ക് ആശ്വാസ ധനസഹായം നൽകുന്നതിനുള്ള പദ്ധതിയാണിത്. ഈ പദ്ധതി പ്രകാരം ആശ്രിതർക്ക് നൽകുന്ന സാമ്പത്തിക സഹായം 50,000 രൂപയാക്കി വർദ്ധിപ്പിച്ചിട്ടുണ്ട്.

5. വിവാഹ ധനസഹായ പദ്ധതി

മത്സ്യത്തൊഴിലാളികളുടെ പെൺമക്കളുടെ വിവാഹത്തിന് ധനസഹായം നൽകുന്നതിനുള്ള പദ്ധതിയാണിത്. ഈ പദ്ധതി പ്രകാരമുള്ള ധനസഹായം 10,000/ രൂപയായി വർദ്ധിപ്പിച്ചിട്ടുണ്ട്.

6. മത്സ്യത്തൊഴിലാളികളുടെ ആശ്രിതരുടെ മരണാനന്തര ചിലവുകൾക്ക് ധനസഹായം നൽകുന്ന പദ്ധതി.

മത്സ്യത്തൊഴിലാളികളുടെ ആശ്രിതർ മരണമടയുമ്പോൾ ശവസംസ്കാരം തുടങ്ങിയ ചിലവുകൾ നടത്തുന്നതിന് സാമ്പത്തിക സഹായം നൽകുന്ന പദ്ധതിയാണിത്. ഈ പദ്ധതി പ്രകാരം നൽകുന്ന സാമ്പത്തിക സഹായം 600/ രൂപയാണ്. മത്സ്യത്തൊഴിലാളികളുടെ അച്ഛൻ, അമ്മ, ഭാര്യ/ഭർത്താവ്, മൈനർമാരായ ആൺമക്കൾ, അവിവാഹിതരായ പെൺമക്കൾ എന്നിവരുടെ മരണം സംഭവിക്കുമ്പോഴാണ് ഈ പദ്ധതി പ്രകാരമുള്ള ധനസഹായം നൽകുന്നത്.

7. മത്സ്യത്തൊഴിലാളികളുടെ മരണത്തോടനുബന്ധിച്ച് ആശ്രിതർക്കു ധന സഹായ പദ്ധതി

മത്സ്യത്തൊഴിലാളികൾ ഏതു സാഹചര്യത്തിൽ മരിച്ചാലും ആശ്രിതർക്ക് ധനസഹായം നൽകുന്ന പദ്ധതിയാണിത്. ഈ പദ്ധതി പ്രകാരമുള്ള ധനസഹായം 15,000/ രൂപയായി വർദ്ധിപ്പിച്ചിട്ടുണ്ട്.

8. കുടുംബ സംവിധാന പദ്ധതി

വന്ധ്യംകരണ ശസ്ത്രക്രിയക്ക് വിധേയരാകുന്ന മത്സ്യത്തൊഴിലാളി സ്ത്രീകൾക്കും പുരുഷന്മാർക്കും സാമ്പത്തിക സഹായം നൽകിക്കൊണ്ട് കുടുംബ സംവിധാനത്തിന് പ്രോത്സാഹനം നൽകുന്നതിനുള്ള ഒരു പദ്ധതിയാണിത്. ശസ്ത്രക്രിയയോടനുബന്ധിച്ചുള്ള ശുശ്രൂഷാ ചിലവുകൾക്കായി 500 രൂപയാണ് ധനസഹായമായി നൽകുന്നത്.

9. മാരകരോഗ ചികിത്സാ പദ്ധതി

മാരകരോഗങ്ങൾ പിടിപ്പെട്ട് കഷ്ടത അനുഭവിക്കുന്ന മത്സ്യത്തൊഴിലാളികൾക്ക് വിദഗ്ദ ചികിത്സയ്ക്കുവേണ്ട ധനസഹായം നൽകുന്നതിനുള്ള പദ്ധതിയാണിത്. പദ്ധതിയിൽപ്പെടുന്ന രോഗങ്ങളും ധനസഹായവും:-

1. ഹൃദ്രോഗം	പരമാവധി	50,000/- രൂപ
2. വൃക്കരോഗം	പരമാവധി	50,000/- രൂപ
3. ക്യാൻസർ	പരമാവധി	50,000/- രൂപ
4. തലച്ചോറിലെ ട്യൂമർ	പരമാവധി	50,000/- രൂപ
5. തളർവാതം	പരമാവധി	12,000/- രൂപ
6. ചികിത്സിച്ചു ഭേദമാക്കാൻ പറ്റുന്ന മാനസിക രോഗം	പരമാവധി	5,000/- രൂപ

10. ചെയർമാൻസ് റിലീഫ് ഫണ്ട്

അപ്രതീക്ഷിതമായി ഉണ്ടാകുന്ന അപകടങ്ങൾമൂലവും പ്രകൃതി ക്ഷോഭങ്ങൾ മൂലം ദുരിതമനുഭവിക്കേണ്ടിവരുന്ന മത്സ്യത്തൊഴിലാളികൾക്ക് അടിയന്തിര ധനസഹായം നൽകുന്നതിനുള്ള പദ്ധതിയാണിത്. അപകടം മൂലം ഗുരുതരമായ പരുക്കുപറ്റി ആശുപത്രിയിൽ

പ്രവേശിപ്പിക്കുക, അപകടം മൂലം മത്സ്യത്തൊഴിലാളി മരണമടയുകയും, കുടുംബാംഗങ്ങൾക്ക് നിത്യവൃത്തിക്ക് മാർഗ്ഗമില്ലാതാവുകയും ചെയ്യുക, അപകടം മൂലമുള്ള രക്ഷാ പ്രവർത്തനങ്ങളിലേർപ്പെട്ട പരിക്കു പറ്റുക, വെള്ളപ്പൊക്കം, തീപിടുത്തം മുതലായവ നിമിത്തം വീടിനും, വീട്ടുപകരണങ്ങൾക്കും, നാശനഷ്ടങ്ങൾ സംഭവിക്കുക, അഭയാർത്ഥി ക്യാമ്പുകളിൽ പ്രവേശിപ്പിക്കപ്പെടുക, പാമ്പ്, പേ നായ എന്നിവ കടിച്ചതു മൂലവും തീപ്പൊള്ളലേറ്റും, ഇലക്ട്രിക് ഷോക്കേറ്റും അടിയന്തിര ചികിത്സ വേണ്ടിവരിക, മത്സ്യബന്ധന വേളയിൽ കാണാതാകുന്നവരുടെ കുടുംബത്തിന് ദുരിതമുണ്ടാവുക തുടങ്ങി അവസരങ്ങളിൽ സാഹചര്യത്തിന്റെ ഗൗരവമനുസരിച്ച് 500 രൂപ മുതൽ 5000 രൂപ വരെ ധനസഹായം അനുവദിക്കുന്നു.

11. ബോർഡിന്റെ പ്രത്യേക ധനസഹായം

ദുരിതമനുഭവിയ്ക്കുന്ന മത്സ്യത്തൊഴിലാളികൾക്ക് മാനുഷിക പരിഗണനയുടെ അടിസ്ഥാനത്തിൽ നിശ്ചിത തുക ധനസഹായമായി ബോർഡിൽ നിന്നും അനുവദിയ്ക്കുന്നു.

12. പ്രസവ ശുശ്രൂഷകളുടെ ധനസഹായ പദ്ധതി

മത്സ്യത്തൊഴിലാളി കുടുംബങ്ങളിലെ വനിതകളുടെ ക്ഷേമം ലക്ഷ്യമാക്കിയിട്ടുള്ള പദ്ധതിയാണിത്. ക്ഷേമനിധിയിൽ കുടിശ്ശിക ഇല്ലാതെ വിഹിതം അടച്ചുതീർത്തിട്ടുള്ള പ്രവർത്തകന്മാരുടെ മത്സ്യത്തൊഴിലാളി വനിതകൾക്കും മത്സ്യത്തൊഴിലാളികളുടെ ഭാര്യമാർക്കും പ്രസവ ശുശ്രൂഷാ ധനസഹായമായി. 750 രൂപ വീതം നൽകി വരുന്നു.

13. ഉന്നത വിദ്യാഭ്യാസ പ്രോത്സാഹന പദ്ധതി

മത്സ്യത്തൊഴിലാളി കുടുംബങ്ങളിലെ കുട്ടികളുടെ വിദ്യാഭ്യാസ നിലവാരം ഉയർത്തുന്നതിന് പ്രോത്സാഹനം നൽകുന്നതിനായി ലക്ഷ്യമിട്ടിട്ടുള്ളതാണ് ഈ പദ്ധതി. ഹയർ സെക്കന്ററി (+2), വൊക്കേഷണൽ ഹയർ സെക്കന്ററി പരീക്ഷകളിൽ എല്ലാ വിഷയങ്ങൾക്കും എ+ ലഭിയ്ക്കുന്ന വിദ്യാർത്ഥികൾക്ക് 5000/- രൂപ വീതം ഈ പദ്ധതി പ്രകാരമുള്ള പ്രോത്സാഹന ധനസഹായം നൽകി വരുന്നു.

14. ബോധവൽക്കരണ പരിപാടി

മത്സ്യത്തൊഴിലാളികൾക്ക് വേണ്ടി സംസ്ഥാന ഫിഷറീസ് വകുപ്പും, മത്സ്യത്തൊഴിലാളി ക്ഷേമനിധി ബോർഡും നടപ്പിലാക്കുന്ന പദ്ധതികളെക്കുറിച്ച് മത്സ്യത്തൊഴിലാളികളിൽ അവബോധം സൃഷ്ടിക്കുന്നതിനുള്ള പദ്ധതിയാണിത്.

15. അപകടം മൂലമുണ്ടാകുന്ന താൽക്കാലിക അവശതയ്ക്ക് ധനസഹായ പദ്ധതി:

അപകടം മൂലം ചുരുങ്ങിയത് ഏഴ് ദിവസത്തേക്കെങ്കിലും ചികിത്സാർത്ഥം തൊഴിൽ ചെയ്യാൻ കഴിയാതെ വന്നാൽ ഈ പദ്ധതി പ്രകാരം പരമാവധി 500/- രൂപ ധനസഹായം ലഭിക്കും.



സെക്ഷൻ ഓഫീസർ